



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM l-Erbgħa, 7 ta' Lulju, 2021

Kawża Nru. 16

Rik. Nru. 37/13JRM

Darren VELLA

vs

Ryan **SCIBERRAS** u b'degriet tat-18 ta' Frar, 2013, is-soċjetà Fogg Insurance Agency Limited (C – 597) għan-nom u in rappreżentanza tas-soċjetà estera Argus Insurance Company (Europe) Limited intervjeniet fil-kawża *in statu et terminis*

Il-Qorti:

Rat ir-Rikors Maħluf impressaq fis-16 ta' Jannar, 2013, li bih u għar-raġunijiet hemm imsemmija, l-attur jitlob li din il-Qorti (a) ssib li l-imħarrek Sciberras waħdu jahti għall-incident li seħħ fis-17 ta' Lulju, 2011, fi Triq is-Sejba, fl-Imqabba meta, waqt li kien qiegħed jibdel rota ta' vettura, ittajjar mill-vettura tal-għamla *Mazda* bin-numru tar-registrazzjoni RYN131 misjuqa mill-imħarrek u għad-danni mgarrba minnu b'rizultat ta' dan incident; (b) tillikwida d-danni

mġarrba, jekk meħtieġ bil-ħatra ta' perit minnha maħtur; u (è) tikkundanna lill-imħarrek iħallsu l-ammont ta' danni hekk likwidat. Talab ukoll l-ispejjeż;

Rat id-degriet tagħha (diversament presjeduta) tas-7 ta' Frar, 2013¹, li bih ordnat in-notifika lill-imħarrek u tat direttivi lill-partijiet dwar it-tressiq tal-provi min-naħa tagħhom;

Rat id-degriet tagħha (diversament presjeduta) tat-18 ta' Frar, 2013, li bih laqgħet talba mressqa mill-kumpannija Fogg Insurance Agencies Limited għan-nom u in rappreżentanza tal-kumpannija estera Argus Insurance Company (Europe) Limited biex tithalla tidħol fil-kawża *in statu et terminis*²;

Rat it-Tweġiba Maħlufa mressqa fl-4 ta' Marzu, 2013, li biha l-kumpannija intervenuta fil-kawża laqgħet għall-azzjoni attriċi billi qalet li kien hemm bosta ksur tal-kundizzjonijiet tal-polza li hija kienet ħarġet dwar il-vettura li tajret lill-attur, u għalhekk hija tista' biss tagħmel tajjeb għal xi danni li l-attur jgħid li ġarrab jekk kemm-il darba l-attur iseħħlu juri bl-aħjar mod li l-imħarrek kien jaħti għall-incident u li huwa tassew ġarrab id-danni li jgħid li ġarrab;

Rat it-Tweġiba Maħlufa mressqa fit-8 ta' Marzu, 2013, li biha l-imħarrek Sciberras laqa' għall-azzjoni attriċi billi fil-mertu ċaħad li ikkawża xi danni lill-attur, u għalhekk ma kellu jagħmel tajjeb għall-ebda ħlas ta' danni minħabba f'imġiebtu;

Rat id-degriet tagħha (diversament presjeduta) tal-20 ta' Marzu, 2013³, li bih ħatret lill-kirurgi Charles Grixti u Joseph Briffa bħala esperti mediċi sabiex ifittxu u jirrelataw dwar il-fondatezza tad-domandi attriċi, wara li jieħdu konjizzjoni tal-eċċezzjonijiet imressqa, u jagħmlu l-osservazzjonijiet kollha li għandhom x'jaqsmu mal-każ;

Rat li b'ordni ta' surroga tal-24 ta' Jannar, 2014⁴, din il-kawża kienet assenjata lil din il-Qorti kif issa presjeduta;

Rat ir-Rapport imressaq mill-esperti mediċi Charles Grixti u Joseph Briffa fit-28 ta' Ottubru, 2013⁵, u minnhom maħluf kif imiss fit-30 ta' Jannar, 2014 fir-Registru tal-Qorti Ċivili;

Rat in-Nota tal-4 ta' April, 2014⁶, li biha l-kumpannija intervenuta fil-kawża qalet li ma kinitx taqbel mal-parti tar-rapport tal-esperti mediċi f'dik il-

¹ Paġ. 45 tal-proċess

² Paġ. 51 tal-proċess

³ Paġġ. 63 – 4 tal-proċess

⁴ Paġġ. 91 – 2 tal-proċess

⁵ Paġġ. 97 sa 102 tal-proċess

⁶ Paġ. 114 tal-proċess

parti li tirrigwarda s-sejba ta' debilità ortopedika, u aktar tard talbet il-ħatra ta' periti mediċi addizzjonali⁷;

Rat id-degriet tagħha tal-21 ta' Jannar, 2015⁸, li bih ħatret bħala esperti mediċi addizzjonali lill-kirurgi Massimo Abela, Carmel Sciberras u Frederick Zammit Maempel;

Rat ir-Rapport imressaq mill-esperti mediċi addizzjonali Massimo Abela u Frederick Zammit Maempel tas-7 ta' Marzu, 2015⁹, u minnhom maħluf kif imiss fis-17 ta' April, 2015 fir-Registru tal-Qorti Ċivili;

Rat in-Nota tal-11 ta' Novembru, 2015¹⁰, imressqa mill-attur li biha eskuta lill-esperti mediċi addizzjonali, u t-twegibiet mogħtija minnhom waqt is-smiġħ tal-10 ta' Marzu, 2016¹¹;

Rat in-Nota tal-10 ta' Marzu, 2016¹², imressqa mill-attur li biha esebixxa kopja tas-sentenza mogħtija mill-Qorti tal-Maġistrati (Malta) bħala Qorti ta' Ġudikatura Kriminali fil-11 ta' Frar, 2016;

Rat ix-xhieda u d-dokumenti mressqa quddiemha;

Rat id-degriet tagħha tal-10 ta' Marzu, 2016¹³, li bih tat lill-partijiet żmien sabiex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mill-attur fid-9 ta' Mejju, 2016¹⁴;

Rat in-Nota ta' Sottomissjonijiet imressqa mill-kumpannija intervenuta fil-kawża tal-20 ta' Settembru, 2016¹⁵, bi twegiba għal dik tal-attur;

Rat in-Nota ta' Sottomissjonijiet imressqa mill-imħarrek Sciberras tal-21 ta' Ottubru, 2016¹⁶, bi twegiba għal dik tal-attur;

Rat l-atti kollha tal-kawża;

Rat id-degrieti li bihom ħalliet il-kawża għas-sentenza;

⁷ Ara l-verbal tal-21 ta' Jannar, 2015 f'paġ. 134 tal-proċess

⁸ Paġ. 134 tal-proċess

⁹ Paġġ. 143 – 7 tal-proċess

¹⁰ Paġ. 170 tal-proċess

¹¹ Ara paġġ. 183 – 4 tal-proċess

¹² Paġġ. 179 – 182 tal-proċess

¹³ Paġġ. 185 – 6 tal-proċess

¹⁴ Paġġ. 187 sa 195 tal-proċess

¹⁵ Paġġ. 199 sa 206 tal-proċess

¹⁶ Paġġ. 210 – 2 tal-proċess

Ikkonsidrat:

Illi din hija azzjoni għal danni wara li l-attur ittassar minn vettura misjuqa mill-imħarrek. L-attur jgħid li kien qed jagħti għajna lil sewwieq ta' vettura oħra meta ntaqat mill-vettura misjuqa mill-imħarrek Sciberras u baqa' midrub billi garrab għiehi li għabulu debilità li ma tgħaddix;

Illi għal din l-azzjoni l-imħarrek jilqa' billi jicħad li kien hu li kkawża dannu lill-attur. Min-naħa tagħha, il-kumpannija intervenuta fil-kawża (minn issa 'l hemm imsejha "Fogg") – li kienet assikurat il-vettura misjuqa mill-imħarrek – qalet li f'każ li l-Qorti kellha ssib li l-imħarrek jaħti għal dak li għara, għandu jigi rikonoxxut id-dritt tagħha ta' rivalsa kontra l-istess imħarrek u l-assikurat tagħha. Tgħid ukoll li fil-ħin li seħħ l-incident, kien hemm ksur tal-kundizzjonijiet tal-polza ta' assikurazzjoni;

Illi bħala fatti rilevanti li johorġu mill-atti ta' din il-kawża jirrizulta li nhar is-17 ta' Lulju, 2011, fis-siġhat bikrija ta' filgħodu, l-attur kien qed isuq il-vettura tiegħu minn Triq is-Sejba, għewwa l-Imqabba, meta waqaf biex jagħti għajna lil wieħed Emanuel Bugeja li kien wieqaf mal-ġenb tat-triq għax niżlitlu waħda mir-roti ("*puncture*") tal-karozza tiegħu. Preżenti kien hemm ukoll mart Emanuel Bugeja, Angela;

Illi waqt li l-attur kien baxxut ibiddel il-*puncture* tar-rota tal-vettura ta' Bugeja, għaddiet vettura minn hdejhomm, laqtithom it-tnejn, u filwaqt li tefgħathom mal-art, baqgħet sejra¹⁷. Huma ma rawx il-vettura jew il-persuna li kienet qed issuqha. Ftit wara, wasal pulizija fuq il-post li talab għall-għajna u sejjaħ ambulanza billi l-attur u Bugeja deħru midrubin u mixħutin mal-art¹⁸. Fuq is-sit, il-vettura tal-attur kienet bil-*hazard lights* mixgħulin, filwaqt li dik ta' Bugeja kienet bid-dawl mitfi. Il-vettura ta' Bugeja garrbet ħsarat fuq in-naħa tal-lemin tagħha¹⁹;

Illi dak il-lejl, l-attur ittieħed l-Isptar *Mater Dei* b'ambulanza u nżamm hemmhekk għall-osservazzjoni u l-kura għal disat (9) ijiem²⁰. Dak inhar tal-incident, l-attur kellu ħamsa u għoxrin (25) sena u kien jaħdem bħala "*Quality/Testing Inspector*" ma' kumpannija Maltija li tispeċjalizza fil-produzzjoni ta' sistemi ta' tkessih ta' impjanti industrijali għall-esportazzjoni²¹.

¹⁷ Ara affidavit ta' Darren Vella f'paġ. 67 tal-proċess. Ara wkoll ix-xhieda mogħtija minn Emanuel Bugeja f'paġ. 85 tal-proċess

¹⁸ Ara x-xhieda mogħtija minn PS 447 Kevin Camilleri f'paġ. 74 – 5 tal-proċess

¹⁹ Ara l-*Current Incident Report* Dok "RAR", f'paġ. 41 tal-proċess

²⁰ Affidavit tal-attur f'paġ. 67 tal-proċess

²¹ Dok "P", f'paġ. 10 tal-proċess

Wara l-inċident, ma reġax daħal għax-xogħol u fit-23 ta' Marzu, 2012, il-kumpannija li kien jaħdem magħha temmitlu l-impieg minhabba li ma setax jidhol lura għax-xogħol li kien jagħmel qabel²². Madankollu, reġa' ddaħhal fl-impieg li kellu fl-4 ta' Ġunju ta' dik l-istess sena²³;

Illi aktar tard matul il-lejl meta seħħ il-każ, l-imħarrek mar ma' missieru, Saviour Sciberras, l-Għassa taż-Żurrieq u rrapportaw li l-imħarrek aktar kmien matul il-lejl kien qed isuq vettura bin-numru ta' registrazzjoni RYN 131, tal-għamla *Mazda 2*, fi Triq is-Sejba, fid-direzzjoni lejn is-Sigġiewi. Missier l-imħarrek kien is-sid registrat tal-vettura misjuqa minn ibnu dak il-ħin li seħħ l-inċident. L-imħarrek stqarr li skiddjatlu l-karozza, u kien beżgħan li seta' laqat xi nies, u li baqa' sejjer lejn id-dar²⁴;

Illi minn sħarriġ li għamlet il-Pulizija fil-garaxx ta' l-imħarrek, jirriżulta li l-vettura misjuqa mill-imħarrek ġarrbet ħsarat fuq in-naħa tal-lemin tagħha. Fost il-ħsara kien hemm dik imġarrba mill-kappa tal-mera tan-naħa tal-lemin²⁵. Aktar kmieni fuq is-sit tal-inċident, instabet parti minn mera ta' vettura tal-għamla *Mazda 2* ta' kulur abjad perla metalliku²⁶ li jixbah il-lewn tal-vettura misjuqa mill-imħarrek. Il-Pulizija ressqu lill-imħarrek quddiem il-Qorti Kriminali u xlewh, fost oħrajn, li kkawża offiżi ta' natura gravi fuq il-persuna tal-attur. L-imħarrek ammetta l-akkużi miġjuba kontri u b'sentenza mogħtija fil-11 ta' Frar, 2016, il-Qorti tal-Maġistrati (Malta) bhala Qorti ta' Ġudikatura Kriminali, sabitu ħati tal-akkużi kollha kif hemm imfisser²⁷;

Illi jirriżulta li l-vettura misjuqa mill-imħarrek kienet assikurata fuq missieru, u kienet inħarġet fl-1 ta' Lulju, 2011²⁸. Fost il-kundizzjonijiet tal-polza, kien hemm waħda li tgħid li ma setgħetx tinsaq minn persuna taht l-età ta' 25 sena²⁹. Il-vettura hija tal-għamla *Mazda 2* ta' lewn '*crystal white*'³⁰. Jirriżulta wkoll li l-imħarrek, dakinhar tal-inċident, kellu 21 sena, u naqas li jressaq *claim* ma' Fogg, li kienet tkopri l-vettura³¹;

Illi wara l-inċident, l-attur għamel żmien nieqes mix-xogħol u l-impieg tiegħu ġie aktar tard mitmum³². L-attur jgħid li ġarrab ġrieħi f'saqajh u f'dahru, u li għadu muġuġħ sallum. Jgħid ukoll li daħal f'ħafna spejjeż³³.

²² *Ibid.*

²³ Dok "O", f'paġ. 9 tal-proċess

²⁴ Ara Rapport tal-Inċident f'paġ. 82 tal-proċess

²⁵ *Ibid.*

²⁶ Ara x-xhieda tal-PS 447 Kevin Camilleri f'paġ. 75 tal-proċess. Ara wkoll l-*Current Incident Report* f'paġ. 81 tal-proċess

²⁷ Dok "DV", f'paġġ. 180 – 2 tal-proċess

²⁸ Dok "SP1", f'paġ. 153 tal-proċess

²⁹ Ara Dok "SP2", f'paġġ. 155 sa 163 tal-proċess

³⁰ Ara Dok. "RG1" f'paġ. 58 tal-proċess

³¹ Ara l-affidavit ta' Simon Paris f'paġġ. 150 – 1 tal-proċess

³² Ara x-xhieda ta' Josette Sapiano f'paġġ. 104 sa 111 tal-proċess

³³ Ara affidavit ta' l-attur f'paġġ. 67 – 8 tal-proċess.

B'sostenn ta' dan, l-attur iressaq kemm rapporti mediċi kif ukoll irċevuti oħra marbuta ma' spejjeż minfuqa minnu b'riżultat tal-inċident³⁴;

Illi b'ittra uffiċjali tas-6 ta' Novembru, 2012, mibgħuta għall-finijiet tal-Kapitolu 104 tal-Liġijiet ta' Malta, Fogg talbet lill-imħarrek u lil missieru l-assikurat biex jersqu w jassumu r-responsabilità tal-inċident u jagħmlu tajjeb għad-danni marbuta miegħu³⁵;

Illi fis-16 ta' Jannar, 2013, infetħet din il-kawża;

Illi l-esperti mediċi maħtura mill-Qorti waslu għall-fehma li l-attur tassew qiegħed ibati minn debilità, u li din m'hijiex sejra tgħaddi maż-żmien. Huma wasal għall-fehma li d-dizabilità ortopedika hija fil-grad bejn tnax fil-mija (12%) u hmistax fil-mija (15%), filwaqt li dik marbuta ma' kirurgija plastika hija fil-grad ta' erbgħa fil-mija (4%)³⁶;

Illi l-konsiderazzjonijiet ta' xejra legali f'din il-kawża huma tlieta. L-ewwel u qabel kull haġa oħra hemm dik marbuta mal-ħtija għall-inċident u jekk hemmx rabta bejn dik il-ħtija u l-korriment imġarrab mill-attur. It-tieni, f'każ li toħroġ dik ir-rabta, il-likwidazzjoni tal-ammont xieraq tad-danni. It-tielet, ir-rabta ta' Fogg f'dan kollu u l-jedd ta' rivalsa li għandha favur tagħha;

Illi l-**kwestjoni tal-ħtija** għall-inċident li seħħ għandha spunti interessanti f'dan il-każ. Dan ġej mill-fatt li l-inċident ġara f'ħin meta ma jidherx li kien hemm traffiku ieħor fl-inħawi u fl-eqqel tal-lejl. Iċ-ċirkostanzi ta' kif l-attur jgħid li safa midrub ukoll mhumieq tas-soltu. Din ma kinitx ħabta bejn vetturi: l-attur lanqas biss kien qiegħed isuq għaliex, x'ħin intlaqat, kien qiegħed ibiddel rota ta' vettura ta' ħaddieħor u kien ħareġ mill-vettura tiegħu biex jagħtih daqqa t'id. Fit-tielet lok, la l-attur (u lanqas ix-xhieda li kienu fuq il-post dak il-ħin li seħħ l-inċident) u lanqas l-imħarrek ma jafu sewwasew x'gara fil-ħin preċiż tal-inċident, għalkemm l-imħarrek jistqarr li baqa' sejjer lejn daru u ma niżilx mill-vettura li kien qiegħed isuq, iżda aktar tard dak il-lejl mar l-Għassa tal-Pulizija biex jirrapporta li kien involut f'inċident;

Illi l-attur huwa kategoriku fix-xiljiet tiegħu u aktar u aktar fit-talbiet attriċi meta jgħid li l-imħarrek waħdu jaħti għall-inċident u li kien l-imħarrek li tajru bil-vettura li kien qiegħed isuq dakinhar. Min-naħa tiegħu, l-imħarrek jiċhad għal kollox li kien jaħti hu għal dak li ġara;

³⁴ Ara Dok. "B" sa Dok. "M" f'paġġ. 11 sa 33 tal-proċess

³⁵ Ara Dok "SP3" f'paġġ. 165 – 6 tal-proċess

³⁶ Ara r-Rapport tal-Periti Mediċi Mr Charles Grixti u Mr Joseph Briffa f'paġġ. 97 sa 102 tal-proċess, u r-Rapport tal-Periti Mediċi Addizzjonali Mr Massimo Abela, Mr Carmel Sciberras u Mr Frederick Żammit Maempel f'paġġ. 143 – 7 tal-proċess

Illi l-Qorti tifhem li, fil-kamp ċivili, il-piż probatorju mhuwiex dak ta' provi lil hinn mid-dubju raġonevoli³⁷. Izda fejn ikun hemm verżjonijiet li dijametrikament ma jaqblux, u li t-tnejn jistgħu jkunu plawsibbli, il-prinċipju għandu jkun li tkun favorita t-teżi tal-parti li kontra tagħha tkun saret l-allegazzjoni³⁸. Ladarba min kellu l-obbligu li jipprova dak li jallega ma jseħhlux iwettaq dan, il-parti l-oħra m'għandhiex tbatli tali nuqqas u dan bi qbil mal-prinċipju li *actore non probante reus absolvitur*³⁹. Min-naħa l-oħra, mhux kull konflitt ta' prova jew kontradizzjoni għandha twassal lil qorti biex ma tasalx għal deċiżjoni jew li jkollha ddr fuq il-prinċipju li għadu kemm issemma. Dan għaliex, fil-qasam tal-azzjoni ċivili, il-kriterju li jwassal għall-konvinciment tal-ġudikant għandu jkun li l-verżjoni tinstab li tkun waħda li l-Qorti tista' toqgħod fuqha u li tkun tirriżulta bis-saħħa ta' xi waħda mill-għodda proċedurali li l-liġi tippermetti fil-proċess probatorju⁴⁰. F'kawża bħalma hija dik li l-Qorti għandha quddiemha llum, huwa prinċipju stabbilit li, fejn il-verżjonijiet tal-partijiet f'kawża jkunu tali li ma jaqblu f'xejn jew inkella b'mod estensiv, il-Qorti trid tqis liema waħda minn tali verżjonijiet hija l-aktar waħda attendibbli u toqgħod magħha. Huwa biss fejn il-Qorti ma tkunx tista' tasal għal convinciment partikolari favur verżjoni l-waħda jew l-oħra li, bħala regola, għandha tqis li ż-żewġ partijiet jahtu ndaqs għall-incident li jkun⁴¹. Min-naħa l-oħra, jekk kemm-il darba ż-żewġ verżjonijiet ikunu tali li jistgħu jitqiesu plawsibbli u ta' min joqgħod fuqhom mingħajr ma tkun tispikka xi ċirkostanza oħra dominanti li tikkonvinċi l-fehma tal-Qorti lejn naħa jew l-oħra, hemmhekk il-Qorti tkun trid iddur lejn ir-regola li min jallega jrid jipprova u, jekk kemm-il darba dik il-prova ma tingabx, il-Qorti jkollha tqis li l-parti attriċi tkun naqset milli twettaq il-parti probatorja tagħha kif meħtieġ u kif mistenni li jsir⁴²;

Illi għalhekk, fit-twettiq ta' eżerċizzju bħal dak, il-Qorti hija marbuta biss li tagħti motivazzjoni kongruwa li tixhed ir-raġunijiet u l-kriterju tal-ħsieb li hija tkun ħaddmet biex tasal għall-fehmiet tagħha ta' ġudizzju fuq il-kwestjoni mressqa quddiemha⁴³;

Illi b'żieda ma' dan jingħad li l-kawża li l-Qorti għandha quddiemha hija waħda għal riżarċiment ta' danni mgarrba fuq il-baži tal-ħtija akwiljana. Il-liġi⁴⁴ titkellem ċar dwar ir-responsabbiltà tal-għemil ta' persuna fil-qasam ta' danni mnissla minn delitt. Jahti ta' għemil bħal dan kull min ma jużax il-prudenza, id-diligenza u l-ħsieb ta' missier tajjeb tal-familja⁴⁵. Dan in-nuqqas ta'

³⁷ App. Inf. PS 7.5.2010 fil-kawża fl-ismijiet *Emanuel Ellul et vs Anthony Busuttill*

³⁸ Ara, per eżempju, P.A. NC 28.4.2004 fil-kawża fl-ismijiet *Frank Giordmaina Medici et vs William Rizzo et*

³⁹ Ara, per eżempju, P.A. LFS 18.5.2009 fil-kawża fl-ismijiet *Col. Gustav Caruana noe et vs Air Supplies and Catering Co. Ltd.*

⁴⁰ App. Ċiv. 19.6.2006 fil-kawża fl-ismijiet *Emanuel Ċiantar vs David Curmi noe*

⁴¹ App. Ċiv. 20.1.1964 fil-kawża fl-ismijiet *Galdes vs Micallef* (Kollez. Vol. XLVIII.i.59); u App. Inf. PS 22.11.2002 fil-kawża fl-ismijiet *Elmo Insurance Agency Limited noe et vs Carmel Vella Clark*

⁴² App. Ċiv. 5.10.2001 fil-kawża fl-ismijiet *Lawrence Caruana vs Anthony Falzon*

⁴³ App. Inf. 9.1.2008 fil-kawża fl-ismijiet *Anthony Mifsud et vs Victor Calleja et*

⁴⁴ Art. 1031 tal-Kap 16

⁴⁵ Art. 1032(1) tal-Kap 16

diligenza jew għaqal joħroġ ukoll fejn wieħed jonqos minn dmir impost mil-ligi, ukoll jekk dak li jagħmel ikun mingħajr il-ħsieb li jagħmel id-deni⁴⁶. Ta' dan id-deni jrid jagħmel tajjeb għall-ħsara li tigri. Dan, wara kollox, huwa meqjus bħala l-għajn ewlenija li fuqha tinbena r-responsabbiltà ċivili mnissla mill-għemil doluż jew kolpuż⁴⁷;

Illi fil-każ fejn persuna tallega li tkun ġarrbet ħsara minħabba l-għemil jew l-omissjoni tal-parti l-oħra, jeħtieġ li min jallega li ġarrab dannu jipprova kemm l-att jew l-omissjoni tal-persuna mixlija bir-responsabbiltà ta' dak l-għemil jew ta' dik l-omissjoni, u kif ukoll li d-danni mġarrba huma l-effett konsekwenzjali ta' dak l-għemil jew ta' dik l-omissjoni⁴⁸. Għar-rigward tal-kwestjoni tar-responsabbiltà huwa meħtieġ li jintwera li l-attur ġarrab il-ħsarat li minnhom jilminta u kif ukoll jeħtieġ li jintwera li l-parti mharrka kienet taħti għalihom. Din ir-rabta ta' kawżalità bejn l-għemil (jew l-omissjoni) tal-parti u l-effetti mġarrba hija s-sies tal-azzjoni mressqa mill-attur fil-kawża tal-lum;

Illi l-Qorti tqis li, għalkemm il-grad ta' prova fil-proċediment ċivili mhuwiex wieħed tassattiv daqs dak mistenni fil-proċediment kriminali, b'daqshekk ma jfissirx li l-provi mressqa iridu jkunu anqas b'saħħithom. Il-prova mistennija fil-qasam tal-proċediment ċivili ma tistax tkun sempliċi supposizzjoni, suspett jew koŋgettura, imma prova li tikkonvinċi lil min irid jagħmel ġudizzju⁴⁹;

Illi l-ligi teħles mir-responsabbiltà ta' xi għemil li jġib il-ħsara dak kollu li jseħħ minħabba aċċident jew minħabba forza maġġuri⁵⁰. Madanakollu, ma jitqiesx li jkun seħħ b'aċċident dak li jiġri mill-fatt, pożittiv jew negattiv, tal-bniedem⁵¹ u li, fuq kollox, ikun imbassar minn qabel minn persuna ta' dehen ordinarju⁵² jew, għall-anqas, jista' jiġi evitat⁵³. Min-naħa l-oħra, il-fatt li jitnissel minn forza maġġuri huwa li l-ġrajja tiegħu ma jista' jiqfilha hadd⁵⁴;

Illi filwaqt li hu l-obbligu ta' min jallega li ġarrab ħsara li jġib provi tajba biżżejjed biex isostni l-każ tiegħu, meta l-parti mixlija bi ħsara tgħid li ma kinitx taħti minħabba l-aċċident, jaqa' fuqha l-piż li tipprova dawn iċ-ċirkustanzi. F'dan ir-rigward, l-attur jistrieħ fuq l-ammissjoni registrata mill-imħarrek Sciberras fil-proċeduri kriminali li ngabu kontrih, kif ukoll fuq il-fatt li minn jeddu dak inhar stess tal-incident, l-imħarrek mar l-Għassa u rrapporta li seta' laqat xi nies fl-imsemmi incident. L-imħarrek Sciberras jiddefendi l-każ tiegħu

⁴⁶ Art. 1033 tal-Kap 16

⁴⁷ P.A. PS 3.10.2003 fil-kawża fl-ismijiet *Michael D'Amato noe vs Filomena Spiteri et*

⁴⁸ App. Ċiv. Inf. 23.6.2004 fil-kawża fl-ismijiet *Ġovanni Vella et vs Michael Ċilia*

⁴⁹ Ara P.A. DS 13.2.2001 fil-kawża fl-ismijiet *Nancy Caruana vs Odette Camilleri* (mhix pubblikata, imma f'dan ir-rigward, konfermata mill-Qorti tal-Appell fis-27.2.2004)

⁵⁰ Art. 1029 tal-Kap. 16

⁵¹ P.A. 17.5.1902 fil-kawża fl-ismijiet *Fenech noe vs Gatt noe et* (Kollez. Vol: XVIII.ii.164)

⁵² Ara b'eżempju, App. Civ. 16.11.1942 fil-kawża fl-ismijiet *Raymond noe vs Busuttill pro et noe* (Kollez. Vol. XXXI.i.554) u P.A. LM 15.11.2019 fil-kawża fl-ismijiet *Charlo Borg vs Joseph Barbara et* (mhix appellata)

⁵³ App. Civ. 14.1.1919 fil-kawża fl-ismijiet *Azzopardi vs Arcicovich et* (Kollez. Vol: XXIV.i.172)

⁵⁴ App. Civ. 7.6.1940 fl-kawża fl-ismijiet *Borg Falzon pro et vs Darmanin pro et noe* (Kollez. Vol: XXX.i.869)

fuq tliet linji ta' difiża: l-ewwel waħda li jgħid li tgħammex b'leħha ta' dawl qawwi qabel ħass li laqat xihaġa, iżda qatt ma stqarr li kien hu li kkawża l-incident. It-tieni waħda hi li l-Pulizija ma kkonkludietx l-investigazzjoni tagħha, iżda straħet fuq l-assunzjoni li seta' kien l-imħarrek li kkawża l-incident. Filwaqt li fit-tielet difiża, l-imħarrek jistrieħ ukoll fuq l-indipendenza tal-kawża ċivili mill-proċeduri kriminali. Għaldaqstant jgħid li ma għandu ebda htija għal dak li seta' ġara lill-attur;

Illi l-Qorti fliet bir-reqqa l-provi li tressqu quddiemha u jirriżultalha illi l-attur safa vittma ta' incident meta ttajjar minn vettura li baqgħet sejra għal għonq it-triq. L-imħarrek jishaq li huwa qatt ma stqarr li kienet il-vettura misjuqa minnu li laqtet lill-attur u, matul is-smiġħ tal-kawża⁵⁵, xehed li kien tniissillu dubju kemm kien minnu li kien tajjar xi persuna f'dak l-incident⁵⁶. Huwa qal ukoll li qabel ma ħass li laqat xihaġa, kien tgħammex b'dawl qawwi li ma ħallihx jara fejn sejjer. Mill-provi ħareġ ukoll li l-attur kien sejjer lejn daru (dak iż-żmien hu kien joqgħod fi Triq Valletta, fl-Imqabba) mis-Sigġiewi, filwaqt li l-imħarrek kien sejjer mill-Imqabba lejn is-Sigġiewi. Il-vettura li niżlilitha r-rota u li l-attur waqaf jgħin lil sidha jibdilha wkoll kienet sejra minn Triq is-Sejba lejn l-Imqabba;

Illi l-medda tat-triq fejn sar l-incident għandha bini fuq ix-xellug għal min ikun ġej minn Ta' Kandja, filwaqt li hemm dwal tat-triq ma' tulha. Jidher li l-incident seħħ ftit qabel ir-*roundabout* ta' Pjazza tad-Djamanti fejn Triq is-Sejba tiltaqa' ma' Triq il-Konvoj ta' Santa Marija, fl-Imqabba. Il-wiċċ tat-triq huwa asfaltat tajjeb u t-triq mhijiex dejqa;

Illi minn qari b'reqqa tal-provi mressqa u kif ukoll tas-sottomissjonijiet magħmula, il-Qorti tasal għall-fehma li tressqu provi tajbin biżżejjed li jwassluha ssib li l-imħarrek jahti għall-incident. Fl-ewwel lok, il-fatt li huwa nnifsu flimkien ma' missieru mar jirrapporta l-incident ftit sigħat wara li seħħ, jorbtu mal-fatt. Sa dak il-ħin, ma kienx magħruf min kien is-sewwieq involut u li baqa' sejjer minn fuq il-post. Bir-rapport li huwa mar jagħmel fl-Għassa taż-Żurrieq, l-imħarrek ta isem lil min kien imdahħal fil-każ. Mhux hekk biss, imma bil-verżjoni tiegħu ta' dak il-ħin ikkonferma dak li l-Pulizija kienu diġà sabu fuq il-post meta xiħadd irrapporta l-incident u kienu niżżluhom fir-rapport tagħhom tal-incident. Fit-tieni lok, il-ħsarat imġarrba fil-vettura li l-attur kien qiegħed jibdlilha r-rota (il-*Kia Avella* ta' Emanuel Buġeja) u dik fil-vettura misjuqa mill-imħarrek u kif ukoll il-biċċa mill-mera tal-ġenb li nstabet fuq il-post, juru li f'xi ħin dawk il-vetturi ħabtu ma' xulxin. Il-vettura ta' Buġeja kienet wieqfa, għalhekk, kienet tabilfors il-vettura misjuqa mill-imħarrek li ħabtet magħha. Fit-tielet lok, jekk kemm-il darba l-vettura misjuqa mill-imħarrek kienet

⁵⁵ Affidavit tiegħu f'paġ. 118 tal-proċess

⁵⁶ Kontro-eżami tiegħu f'paġġ. 131 – 2 tal-proċess

laqtet il-vettura ta' Bugeja fuq in-naħa tal-lemin tagħha, huwa aktar minn probabbli li l-attur intlaqat minnha wkoll, għaliex kien qiegħed jgħin lil Bugeja jibdel rota li kienet fuq in-naħa tal-lemin tal-vettura tiegħu. Fir-raba' lok, ladarba l-imħarrek jagħraf li l-karozza li laqat kienet wieqfa f'genb it-triq (u mhux f'nofs triq) u ħadha bin-naħa tal-lemin tal-vettura li kien qiegħed isuq, joħroġ li b'hekk kien qiegħed jistqarr li kien mar fuq in-naħa l-oħra ta' fejn kellu jkun;

Illi, fuq dawn iċ-ċirkostanzi biss, il-Qorti wkoll tista' toqgħod fuq il-fehma tagħha dwar min kien jaħti għall-inċident. Dawn huma provi mressqa sewwasew fil-mixi tal-kawża quddiem din il-Qorti. Madankollu, hemm elementi oħrajn li jsaħħulha l-fehma tagħha f'dan il-każ. L-ewwel haġa hija l-prova tal-istqarrija tal-imħarrek fil-proċeduri kriminali meħuda kontrih. Il-Qorti tagħraf li r-regola hija li l-azzjoni kriminali u l-azzjoni ċivili jitmexxew indipendentement minn xulxin⁵⁷. Madankollu, it-tressiq f'kawża ċivili ta' provi meħuda minn proċess kriminali – magħduda sentenzi li jagħlqu l-proċess penali⁵⁸ – la hu projbit mil-ligi u lanqas irregolari. Għall-kuntrarju, it-tressiq ta' dawk il-provi jaf ikun għodda fejjieda biex wieħed jara kemm jista' joqgħod fuq il-provi mressqa fil-proċess ċivili, minbarra li, bħala atti ta' qorti, huma provi ammissibbli li ma hemm ħtieġa tal-ebda prova oħra dwar l-awtenticità tagħhom⁵⁹. Il-Qorti, f'din iċ-ċirkostanza, timxi ma' dak li ngħad f'dan ir-rigward f'għadd ta' deċiżjonijiet tal-Qrati Maltin tul medda mifruxa ta' żmien⁶⁰;

Illi mill-kopja awtentikata tas-sentenza li ressaq l-attur⁶¹, din il-Qorti ssib li fil-bidu ta' Frar tal-2016, l-imħarrek ammetta li kien imdaħħal fl-inċident mertu tal-każ, li kien saq b'mod perikoluż u bla kont, li ħabat mal-vettura ta' Emanuel Bugeja u għamlilha ħsara u, xejn anqas, li tajjar lill-attur u ikkawżalu griegħi ta' sura gravi. Il-Qorti jidhrilha li din il-prova titfa' dawl ċar wisq fuq il-provi l-oħrajn li jippunaw is-swaba' tal-ħtija fuq l-imħarrek. Tgħid dan għaliex l-istqarrija tal-imħarrek tal-imputazzjonijiet imressqin kontrih twaqqa' il-verżjoni tiegħu li ma jafx jekk kienx hu li tajjar lill-attur (u dan fi żmien wara li qajjem din il-linja ta' difiża f'din il-kawża), imma wkoll tikkostitwixxi prova pożittiva u ta' min joqgħod fuqha li ma setax kien ħaddieħor li ikkawża d-danni lill-attur dakinhar f'dak l-inċident;

Illi, it-tieni haġa, huwa minnu li l-imħarrek jgħid li, qabel ma ħass il-ħabta, kien tgħammex b'leħħa ta' dawl qawwi li ma ħallihx jara x'qed iseħħ. Matul is-smieġ tal-kawża u l-għbir tal-provi huwa ma ressaqx xhieda biex ifisser x'kien dak id-dawl u mnejn inqala'. Madankollu, jekk b'din il-linja ta' difiża ried

⁵⁷ Art. 6 tal-Kap 9

⁵⁸ App. Ċiv. 31.5.2013 fil-kawża fl-ismijiet *Godfrey Schembri vs Victor Portelli*

⁵⁹ Art. 627(e) tal-Kap 12

⁶⁰ Ara, fost l-oħrajn, P.A. PS 28.1.2004 fil-kawża fl-ismijiet *Jane Carbonara vs Mark Julian Ryan et* (mhix appellata); P.A. AE 17.4.2015 fil-kawża fl-ismijiet *Adrian Aġius vs Steve Magro et* (mhix appellata); u P.A. GM 13.6.2019 fil-kawża fl-ismijiet *Nadine Galdes vs Doreen Galdes* (mhix appellata)

⁶¹ Dok "DV", f'paġġ. 180 – 2 tal-proċess

idaħħal fin-nofs is-sehem jew il-ħtija ta' terz għal dak li għalu, il-Qorti ma tħosshix f'qagħda li tilqagħha. Huwa magħruf li f'każijiet mibnija fuq il-ħtija akwiljana, id-difiża tat-terz mhux magħruf ma tgħoddx biex teħles lill-parti mharrka mill-obbligu li tagħmel tajjeb għall-ħsara li tkun għat jekk kemm-il darba jintwera li hemm rabta bejn l-imgarrab u l-għemil (jew omissjoni) tal-parti mharrka. F'każijiet fejn il-parti mharrka mixlija b'responsabbiltà tipprova teħles minn dik ix-xilja billi tippona subgħajha lejn haddieħor, il-Qorti ma jħarsux b'wisq favur lejn atteggament bħal dan. Jekk dik il-parti mharrka ma tafx min seta' kien tali terz jew jekk, minkejja li kellu ħjiel, naqset li tressqu fil-kawża, m'huwix xieraq li għal dan il-fatt tbatu l-parti attriċi (li, fil-ħsieb tagħha, tkun diġà indirizzat il-pretensjonijiet tagħha kontra l-parti mharrka) u jinheles min kellu parti mill-ħtija⁶². F'każ li jgħri hekk, tithaddem ir-regola li tinsab fl-Artikolu 1050 tal-Kodiċi Ċivili. Minbarra dan, billi l-kawża tagħmel stat fir-rigward tal-partijiet li jkunu fiha, l-ebda Qorti ma tista' titfa' ħtija fuq min ma jkunx parti fil-kawża⁶³. Għalhekk, safejn il-Qorti tkun sodisfatta li l-parti mharrka b'xi mod tkun responsabbli għal dak li tixliha bih il-parti attriċi, ma jkunx hemm lok għal aktar spekulazzjoni dwar xi sehem li seta' kellha xi terza persuna li la tisemma b'isimha jew tkun identifikata jew lanqas biss tissegħ fil-kawża⁶⁴;

Illi, kemm hu hekk, jinsab stabilit li jekk kemm-il darba f'kawża tingab prova li kien hemm responsabbiltà ta' terza persuna li m'hijiex fil-kawża flimkien ma' responsabbiltà tal-parti mharrka, il-konklużjoni ma tkunx li l-parti mharrka titqies responsabbli f'parti biss, imma titqies responsabbli f'kollox lejn il-parti attriċi bid-dritt ta' dik ta' kull jedd ta' azzjoni ta' rivalsa fir-rigward tat-terza persuna, jekk ikun il-każ⁶⁵;

Illi minn dawn il-kunsiderazzjonijiet kollha, il-Qorti tasal għall-fehma wkoll li hemm rabta kawżali bejn dak l-incident u l-għrieħi li għarrab l-attur. Jekk l-imħarrek għalhekk waħdu jaħti għal dak li għara, hekk ukoll irid jagħmel tajjeb għall-ħsara li ikkawża sewwasew minħabba din ir-rabta kawżali;

Illi għalhekk il-Qorti ssib li l-ewwel **talba attriċi** hija mistħoqqa u sejra tilqagħha;

Illi l-Qorti se tgħaddi għal-**likwidazzjoni tad-danni** mgarrba mill-attur. Il-liġi trid li kull persuna twiegeb għall-ħsara li sseħħ bi ħtija tagħha⁶⁶. Il-ħsara li persuna responsabbli trid twiegeb għaliha tikkonsisti (a) fit-telf effettiv li l-persuna mgarrba tbatu direttament mill-għemil; (b) fl-ispejjeż minfuqin mill-persuna mgarrba biex tagħmel tajjeb għall-ħsara li saritilha; (ċ) fit-telf ta' paga,

⁶² App. Ċiv. 9.12.1968 fil-kawża fl-ismijiet *Victor Camilleri pro et noe vs Nazzeno Cutajar et* (mhix pubblikata)

⁶³ P.A. 21.2.1994 fil-kawża fl-ismijiet *Anthony Fenech noe vs Paul Gauċi* (mhix pubblikata)

⁶⁴ P.A. PS 3.10.2003 fil-kawża fl-ismijiet *Richard Fenech vs Rook Construction Ltd et*

⁶⁵ App. Ċiv. 27.2.2009 fil-kawża fl-ismijiet *Joseph Busuttil vs Angelo Xuereb et*

⁶⁶ Art. 1031 tal-Kap. 16

dħul jew qligħ ieħor attwali; u (d) fit-telf ta' qligħ li l-persuna mgarrba tbat i 'l quddiem minħabba debilità dejjiema kkawżata minn dak l-għemil⁶⁷;

Illi fil-każ li l-Qorti għandha quddiemha, l-attur qiegħed jippretendi kumpens kemm dwar l-ispejjeż minfuqa u dħul mitluf (*damnum emergens*), u kif ukoll dwar in-nuqqas jew telf sejjer iġarrab fil-gejjieni minħabba li baqa' ma fieqx għal kollox mill-grieħi li ġarrab fl-incident (*lucrum cessans*);

Illi biex il-Qorti tasal għall-kumpens xieraq li l-attur jixraqlu jingħata, trid tasal għall-konkluzjoni illi dak li qed jitlob l-attur bħala *damnum emergens* għab il-prova tiegħu li ntefaq b'riżultat ta' dan l-incident, filwaqt illi biex tasal għal-likwidazzjoni tal-kumpens għal-*lucrum cessans*, il-Qorti trid tqis it-telf ta' qligħ li l-attur seta' beda jbati minn dak inhar tal-incident sal-lum⁶⁸, u dak li se' jkollu jbati 'l quddiem minħabba l-inkapaçità għal dejjem li huwa ġarrab fl-incident mertu tal-każ;

Illi għal dak li **jirrigwarda id-*damnum emergens***, il-Qorti tqis li l-attur qiegħed iressaq pretensjonijiet ta' telf attwali mgarrab kemm f'nefqiет marbuta mal-kura u l-açcertament tal-grieħi li ġarrab u kif ukoll ma' telf ta' dħul mill-impieg minħabba dak l-incident. L-imħarrek ma ressaq l-ebda kontestazzjoni dwar id-danni pretiżi mill-attur. Fogg, madankollu, tikkontesta dan tal-aħħar u tagħti r-raġunijiet tagħha għaliex;

Illi l-attur ħalef is-siwi tad-dokumenti kollha li ressaq dwar l-infieq. Wara li l-Qorti fliet b'reqqa l-imsemmija dokumenti (safejn dawn kienu jistgħu jinqraw), tasal għall-fehma li s-somma minfuqa pruvata mill-attur f'dan ir-rigward titla' għal elf seba' mija u ħamsa u sittin euro u dsatax-il çenteżmu (€ 1,765.19). Minħabba li l-partijiet fil-kawża ma ressqu l-ebda prova li twaqqagħhom jew raġunijiet għaliex din il-Qorti għandha twarrabhom, sejra tilqa' l-pretensjoni tal-attur u qiegħda tillikwida din is-somma bħala kumpens dovut lill-attur taħt din it-taqsima;

Illi dwar il-pretensjoni tat-telf ta' dħul mill-impieg sakemm dam barra mix-xogħol u fl-għaxar (10) ġimgħat qabel ma reġa' ddaħħal għax-xogħol, din il-Qorti tqis li l-kritika ta' Fogg mhix ta' min iwarrabha. Fl-ewwel lok, mill-provi ħareġ li, minn dakinhar li seħħ l-incident sat-23 ta' Marzu, 2012, l-attur baqaż jithallas il-paga sħiħa u kif ukoll il-*bonus* statutorji u dawk marbutin maż-żieda għall-għoli tal-ħajja (COLA)⁶⁹. Għalhekk, minn dan l-aspett, l-attur ma tilef l-ebda dħul. Ma tressqitx prova dwar jekk l-attur talabx u kisibx ħlas ta' xi għajjnuna jew benefiççju soçjali minħabba l-korriment tiegħu⁷⁰. Lil hinn minn

⁶⁷ Art. 1045(1) tal-Kap. 16

⁶⁸ PA JSP 31.1.1995 fil-kawża fl-ismijiet *Vincent Cutajar vs Alfred Scicluna* (mhux appellata)

⁶⁹ Xhieda ta' Josette Sapiano f'paġ. 107 tal-proçess

⁷⁰ Fl-FS3 tiegħu għall-2011 (Ara Dok "FS3", f'paġ. 36 tal-proçess) jidher li hallas biss 41 kontribuzzjoni tas-Sigurtà Soçjali

hekk, l-attur naqas li jressaq l-aħjar prova li tabilhaqq kien imkeċċi mill-impieg fix-xhur bejn l-aħhar ta' Marzu tal-2012 u l-bidu ta' Ġunju tal-2012 u x'kienu tassew ir-raġunijiet li għalihom iddahhal mill-ġdid f'impieg mal-istess kumpannija u bl-istess paga. Dwar is-sahra, ix-xhieda mogħtija minn rappreżentant tal-kumpannija hija vaga wisq u wieħed ma jistax jorbotha ma' likwidazzjoni xierqa li tagħmel haqq⁷¹;

Illi għalhekk il-Qorti sejra tillikwida t-telf ta' qligħ attwali fis-somma ta' elf seba' mija u ħamsa u sittin euro u dsatax-il ċenteżmu (€ 1,765.19);

Illi għal dak li **jirrigwarda l-lucrum cessans**, l-attur jidher li jorbot din il-pretensjoni mal-fatt li bata u għadu qed ibati l-konsegwenzi ta' l-inċident. Dan kemm minhabba li ma baqax jista' jagħmel ix-xogħol bil-mod kif kien jagħmlu qabel dakinhar, u kif ukoll minhabba li bil-ġrieħi li garrab se jibqa' jgħorr tnaqqis fiżiku li jhallilu debilità li ma tgħaddix;

Illi l-kriterju tal-kumpens għal telf ta' qligħ fil-gejjieni jintrabat sfiq mal-fatt li kull korriment iġib miegħu żvantaġġ li jissarraf f'telf ta' opportunità għall-vittma li, kieku ma kienx għall-inċident, kienet tkun eliġibbli għalihom, imqar jekk wara l-inċident baqgħet tingħata paga sħiħa jew saħansitra tjiebu l-kundizzjonijiet tax-xogħol tagħha⁷²;

Illi fil-każ li l-Qorti għandha quddiemha, it-telf ta' qligħ imgarrab u dak tal-gejjieni jrid jiġi mistharreġ fil-kuntest li meta seħħ l-inċident, l-attur kien ilu mal-ħames snin fl-impieg tiegħu u kien għad għandu ħamsa u għoxrin sena meta seħħ l-inċident;

Illi, minbarra dan, dan huwa każ fejn il-vittma garrbet aktar minn ħsara waħda taht oqsma differenti mediċi – dik ortopedika u dik estetika. Il-Qorti hija tal-fehma sħiħa li, sabiex tkun tista' tasal biex tillikwida somma ta' danni xierqa u misthoqqa bħala kumpens, huwa ta' siwi ewlieni u għal kollox desiderabbli li, safejn possibbli, tkun taf il-ħsara mgarrba mill-vittma kemm sejra tolqot lill-istess vittma fl-assjem tal-attività tagħha kollha u mhux biss fl-użu ta' dik il-parti tal-ġisem li tkun indarbet. B'dan il-mod, il-Qorti temmen fis-sħiħ li tkun qegħda tevita li tasal għal-likwidazzjonijiet li jew ikunu sproporzjonati mal-ħsara sħiħa li l-vittma tkun garrbet tassew, jew iwasslu għall-possibilità li l-vittma “takkumula” perċentwali ta' debilità li donnhom “jippremjawha” kumulativament b'mod sempliċement matematiku. Dan jidher li japplika iżjed f'dawk li huma każijiet imsejħin bħala “*partial wreck cases*”, fejn il-midrub ma jitlifix għal kollox il-ħila u s-setgħa li jibqa' jaħdem u jagħmel ħafna mill-

⁷¹ Xhieda ta' Josette Sapiano f'pagġ. 106 – 9 tal-proċess

⁷² App. Ċiv. 7.7.1998 fil-kawża fl-ismijiet *Gatt vs Carbone noe* (Kollez. Vol: LXXXII.ii.242)

attivitajiet li kien iwettaq qabel l-incident. F'dan il-każ, il-perċentwali tad-dizabilità jistgħu jiġu “*weighted*” f'perċentwali globali⁷³;

Illi f'dan ir-rigward, il-Qorti jidhrilha xieraq li tinqeda b'sistema mhaddem f'oqsma ta' likwidazzjoni tad-danni magħruf bħala *whole person impairment*. Dan is-sistema jithaddem ukoll fil-Qrati tagħna⁷⁴;

Illi din il-Qorti, fil-bidu, kienet hatret aktar minn espert mediku wieħed, minhabba n-natura tal-ġrieħi li Falzon kien garrab. Huwa wkoll kien ikkonsulta *ex parte* ma' speċjalisti ta' oqsma differenti li tawh il-fehmiet tagħhom;

Illi l-periti mqabbdin mill-Qorti – kemm dawk originali u kif ukoll dawk addizzjonali – ġeneralment jaqblu mal-fatt li l-attur garrab debilità li ma tghaddix kemm mil-lat ortopediku – fl-għonq u fl-ispalla – u kif ukoll mil-lat ta' kirurgija plastika – merk fir-ras u f'parti oħra mistura tal-ġisem. L-ewwel periti waslu għal grad ta' debilità ta' dsatax fil-mija (19%) f'kollox. L-esperti addizzjonali waslu għall-fehma li d-debilità fl-aspetti ortopediċi kienet ta' tnax fil-mija (12%), xi ftit anqas minn dik li waslu għaliha l-ewwel esperti mediċi;

Illi, min-naħa l-oħra, il-Qorti tqis li l-attur għandu jitqies li bid-debilità mgarrba, se jkun xorta waħda jista' jissokta fil-ħajja tax-xogħol għalkemm b'limitazzjonijiet. Għalhekk, meta l-Qorti tillikwida l-kumpens xieraq tkun qiegħda tagħmel dan biex tikkumpensa t-telf li ggarab u mhux biex tikkundanna lil min kien jaħti għal dik id-debilità biex jissussidja lill-vittma għal għomorha;

Illi l-attur jissottometti⁷⁵ li l-Qorti għandha żzomm il-grad ta' debilità dwar l-effetti tal-kirurgija plastika li saret (u li x'aktarx hemm bżonn tkompli ssir) kif fissata mill-ewwel periti mediċi – jiġifieri 4% - filwaqt li għal dak li jirrigwarda l-aspetti ortopediċi – l-għonq u l-ispalla – timxi mal-fehma tal-esperti addizzjonali – jiġifieri 12%. B'hekk, jissuggerixxi li l-Qorti timxi ma' grad ta' debilità ta' sittax fil-mija (16%) b'kollox. Fogg tikkontesta dan l-argument u tishaq li f'dan il-każ, il-Qorti jmissha tqis il-*weighted average*.

Illi kif ilu jingħad f'dan ir-rigward, “*il-perċentwali ta' dizabilità li trid tiġi stabbilita ma tirriflettix il-grad ta' inkapaċità f'sens purament mediku, iżda fuq l-effett li din għandha fuq il-qligħ tad-dannegġjat u l-potenzjal tiegħu li jaħdem bi qligħ*”⁷⁶. Minbarra dan, huwa aċċettat li meta f'incident imnissel minn

⁷³ Ara, per eżempju, P.A. RCP 7.1.2003 fil-kawża fl-ismijiet *Paul Bottone vs Rita Saliba et*

⁷⁴ Ara, per eżempju, P.A. PS 28.1.2004 fil-kawża fl-ismijiet *Sylvia Degiorgio et vs Massimiliano Da Crema* (mhix appellata) u P.A. TM 7.7.2004 fil-kawża fl-ismijiet *Josef Farrugia vs Thomas Tanti* (mhix appellata) u App. Ċiv. 31.1.2014 fil-kawża fl-ismijiet *Brian Micallef vs Brian Tyre Services Ltd*.

⁷⁵ Nota ta' Sottomissjonijiet tiegħu f'pag. 193 tal-proċess

⁷⁶ App. Ċiv. 27.1.2021 fil-kawża fl-ismijiet *John Peter Stanton vs Schembri & Sons Ltd*

fatt delittwali persuna ġġarrab ġrieħi jew debilità li ma tgħaddix f'aktar minn aspekk wieħed mediku, ikun xieraq li jithaddem il-kriterju tal-“*weighted average*” li jqis il-grad differenti ta' debilità b'rabta mal-persuna fiżika sħiħa mingħajr ebda prezunzjoni minn qabel li l-għadd ta' ġrieħi mġarrba jintgħaddu b'mod matematiku⁷⁷. Bis-saħħa tal-“*weighted average*” ikun jista' jinkiseb riżultat misthoqq u li jkun jirrifletti l-qagħda rejali tal-persuna mġarrba⁷⁸;

Illi f'dan ir-rigward, il-Qorti jidhrilha li s-sottomissjoni ta' Fogg dwar il-grad sħiħ “*weighted*” ta' debilità mġarrba mill-attur hija misthoqqa u sejr tilqagħha billi tgħid li l-attur ġarrab debilità ta' ħmistax fil-mija (15%)⁷⁹;

Illi għal dak li jirrigwarda l-kejl tal-*multiplier* li għandu jintuża biex jitqies l-ammont tal-kumpens misthoqq. Huwa aċċettat li l-kriterju ta' kif wieħed iqis il-kejl tal-*multiplier* huwa wieħed li jagħti diskrezzjoni lill-ġudikant, li huwa mistenni li jqis u jiżen iċ-ċirkostanzi kollha tal-każ fid-dawl ta' twettiq ta' eżercizzju li jagħti kumpens b'haqq u mhux b'xi mantra matematika⁸⁰. Xi kittieba awtorevoli f'dan il-qasam ifissru l-*multiplier* bħala “*a figure somewhat less than the number of years for which the loss is likely to continue - that is, in a personal injury action, until the plaintiff's injuries cease to affect earnings or the plaintiff dies or retires. This figure is then reduced partly because of the 'contingencies' (i.e. that the plaintiff might not have lived or worked so long or might have lost earnings even if the accident had not occurred), and partly because the plaintiff is going to receive not an income but a capital sum which can be invested to produce an income. The multiplier is not the product of precise calculation, but of estimation in the light of the facts of the particular case and of other comparable cases*”⁸¹. Huwa mgħallem ukoll li “*... the multiplier is set at a figure which takes into account both the fact that a capital sum capable of investment is more valuable than an equivalent aggregate income over a period of time and the chance that the plaintiff might anyway not have earned that income*”⁸²;

Illi huwa stabilit ukoll li l-*multiplier* għandu jibda jitqies minn dak inhar li seħħ l-incident li fih il-vittma tkun ġarrbet il-ġrieħi⁸³, u mhux minn dak inhar li l-Qorti tasal għal-likwidazzjoni tas-somma li għandha tithallas bħala danni. Minbarra dan, il-bixra ta' ħsieb wara sentenzi ta' dawn l-aħħar snin f'dan il-qasam qegħda xxaqleb lejn it-tneħħija ta' skemi rigidi li jistgħu jfixklu l-għoti ta' kumpens misthoqq u xieraq għaċ-ċirkostanzi. Waħda minn dawn l-iżviluppi hija sewwasew fil-massimu tal-*multiplier*, fejn għal numru kbir ta' snin ma tqiesx li seta' jaqbeż l-għoxrin (20). Għar-raġunijiet li l-Qorti għandha tfittex qabel kull

⁷⁷ App. Ċiv. 28.3.2014 fil-kawża fl-ismijiet *Liliana Farrugia vs Francis Gauçi*

⁷⁸ App. Ċiv. 20.2.2009 fil-kawża fl-ismijiet *Av. Louis Cassar Pulličino noe vs Angelo Xuereb noe et*

⁷⁹ $A + B(1 - A/100) = 12 + 4(1 - 12/100) = 15.25$

⁸⁰ P.A. JZM 13.7.2010 fil-kawża fl-ismijiet *Jeffrey Caruana vs Carmel Montesin* (riformata mill-Qorti tal-Appell fit-30.5.2014)

⁸¹ Peter Cane, *Atiyah's Accidents, Compensation and the Law* (6th Edit, 1999), pag. 122

⁸² W.V.H. Rogers *The Law of Tort* (2nd Edit., 1994) f'pag. 228

⁸³ App. Ċiv. 16.11.1983 fil-kawża fl-ismijiet *Salvatore Mifsud vs Carlo Camilleri*

haġa oħra li tirreintegra kemm jista' jkun lil dak li jkun ġarrab ħsara⁸⁴, u li terġa' tqiegħed lil tali persuna kemm jista' jkun fl-istat li kienet qabel l-inċident⁸⁵, illum huwa aċċettat u approvat mill-ogħla Qrati tagħna li l-*multiplier* ikun jaqbel sewwa mal-età tal-vittma u mhux ma' kriterji arbitrarji⁸⁶;

Illi fid-dawl ta' dawn il-kunsiderazzjonijiet u taċ-ċirkustanzi li joħroġu mill-atti tal-kawża, u wara li l-Qorti qabblat il-qagħda tal-attur ma' oħrajn bħalu f'kawżi ta' din ix-xorta⁸⁷, il-Qorti sejra tadotta *multiplier* ta' tletin (30) sena;

Illi għal dak li jirrigwarda t-tnaqqis li s-soltu jsir mis-somma likwidata għaliex ikun se' jsir f'daqqa (dak li jissejjaħ '*lump sum payment*'), iż-żmien jibda jitqies minn meta tinfetaħ il-kawża u mhux minn dak inhar tal-inċident⁸⁸. F'dan il-każ, il-kawża nfethet madwar sena u nofs wara li ġara l-inċident, u sa ma qiegħda tingħata din is-sentenza se jkunu għaddew ftit aktar minn tmien snin minn mindu nfethet il-kawża. F'dawn iċ-ċirkostanzi għalhekk il-Qorti jidhrilha li għandu jsir tnaqqis proporzjonat skond ir-regoli mhaddna li mis-somma titnaqqas perċentwali ta' tnejn fil-mija (2%) għal kull sena li tghaddi minn dakinhar li nfethet il-kawża sa dakinhar li tingħata s-sentenza⁸⁹. Għalhekk, sejjer isir tnaqqis ta' erbgħa fil-mija (4%) mis-somma ta' danni likwidati taħt il-kappa tal-*lucrum cessans*;

Illi bħala molteplikand il-Qorti trid tqis il-fatt li meta seħħ l-inċident, l-attur kellu salarju gross ta' madwar tlettax-il elf u ħames mitt euro (€ 13,500) fis-sena. Wieħed jifhem li dak id-dħul kien jgħodd fih ħlas għal xogħol li sar b'sahra u '*fringe benefits*' oħrajn magħduda. Mix-xhieda ħareġ li, meta l-attur reġa' ddaħħal jaħdem fil-post tax-xogħol li kellu qabel f'Ġunju tal-2012, id-dħul tiegħu baqa' l-istess. Ma hemmx dubju li l-attur kiseb ukoll żidiet ta' kull sena minħabba l-għoli tal-ħajja. L-attur jissottometti li għandu jitqies li l-medja tad-dħul tiegħu għandha tkun ta' għoxrin elf euro (€ 20,000) fis-sena. Ma jfisser bl-ebda mod kif wasal għal dak l-ammont. Min-naħa tagħha, Fogg tmieri dak il-kejl u tghid li l-medja, fuq is-saħħa tal-provi mressqa mill-attur innifsu, trid tinħadem fuq ftit aktar minn nofs is-somma msemija mill-attur;

Illi l-Qorti tqis li b'qies tat-tagħrif li joħroġ mill-atti tal-kawża u wkoll wara li jittieħed qies ukoll tal-aspett tal-inflazzjoni, il-Qorti ssib li l-

⁸⁴ App. Kumm. 26.7.1991 fil-kawża fl-ismijiet *Mary Buġeja noe et vs George Aġius et noe*

⁸⁵ Kumm. 11.7.1989 fil-kawża fl-ismijiet *Emanuel Aġius vs Joseph Galea et noe*

⁸⁶ P.A. 15.6.1993 fil-kawża fl-ismijiet *Karen Żimelli vs Michael Sammut*; P.A. RCP 25.1.2000 fil-kawża fl-ismijiet *Gordon Spiteri vs Waste Control Services Limited*; u App. Ċiv. 15.1.2002 fil-kawża fl-ismijiet *Carmelo Micallef St John et vs Richard Spiteri et*

⁸⁷ Ara App. Ċiv. 3.3.2011 fil-kawża fl-ismijiet *Isabelle Borġ et vs Robert Galea et*

⁸⁸ App. Ċiv. 27.2.2004 fil-kawża fl-ismijiet *Annunziata Caruana vs Odette Camilleri*

⁸⁹ Ara, fost oħrajn, P.A. JSP 30.3.1993 fil-kawża fl-ismijiet *Joseph Abela vs Martin Spagnol* u App. Ċiv. 3.2.2009 fil-kawża fl-ismijiet *Luana Deguara vs Judas (Guido) Taddeo sive Edwin Scicluna pro et noe*

multiplikand xieraq għandu jkun ta' erbatax-il elf u ħames mitt euro (€14,500) netti fis-sena;

Illi, għalhekk il-Qorti qiegħda tillikwida lill-attur is-somma ta' tnejn u sittin elf sitt mija u erbgħin euro (€62,640)⁹⁰ bħala *lucrum cessans* mgarrba minnu fl-inċident mertu tal-kawża;

Illi għalhekk għall-finijiet tat-**tieni talba attriċi**, id-danni mgarrba mill-atturi jitilgħu b'kollox għal erbgħa u sittin elf erba' mija u ħames euro (€64,405)⁹¹ f'danni mgarrba u telf għall-gejjieni;

Illi li l-attur talab ukoll il-ħlas tal-imgħaxijiet fuq is-somma likwidata. Minhabba li l-likwidazzjoni qiegħda ssir b'din is-sentenza kull imgħax dovut fuq is-somma likwidata jrid jibda għaddej mil-lum;

Illi fl-aħharnett jifdal li din il-Qorti tqis ir-**raba' eċċezzjoni** ta' Fogg. Fis-sewwa, dak li hija teċċepixxi fl-imsemmi eċċezzjoni huwa l-effett tal-liġi li tirregola l-assikurazzjoni ta' vetturi bil-mutur għar-riskji ta' terzi persuni⁹². L-attur mexxa f'waqtu kemm kontra l-imħarrek u kif ukoll b'att għudizzjarju kontra l-assikuratur tal-vettura li kien qiegħed isuq. Kien minhabba f'hekk li Fogg interpellat kemm lill-assikurat tagħha (missier l-imħarrek) u kif ukoll lill-imħarrek biex iwettqu dak li huma kienu obbligati li jagħmlu għall-finijiet tal-liġi. Il-jedd li l-attur jithallas f'każ li min kien qiegħed isuq il-vettura assikurata jitqies ħati tal-inċident – bħalma sehħ f'dan il-każ – jorbot lill-kumpannija assikuratriċi, ukoll kieku seta' kien hemm raġunijiet fejn min kien qiegħed isuq naqas li jħares il-kundizzjonijiet tal-polza maħruġa jew jekk kien hemm raġuni biex il-polza tithassar⁹³;

Illi għalhekk, filwaqt li Fogg trid tagħmel tajjeb mal-imħarrek għall-ħlas lill-attur tas-somma ta' danni likwidata kif fuq imfisser, ma hemmx dubju li hija tista' ddr kemm fuq l-istess imħarrek u kif ukoll fuq l-assikurat missieru b'azzjoni ta' rivalsa u skond ir-rabta maħluqa bil-kundizzjonijiet tal-polza nnifisha;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tiċhad l-eċċezzjonijiet tal-imħarrek billi mhumiex mistħoqqa fil-fatt u fid-dritt;

⁹⁰ €14,500 x 30 x 0.15 x 0.96 = € 62,640

⁹¹ €1765 + €62,640 = € 64,405

⁹² Artt. 4 u 10 tal-Kap 104

⁹³ App. Ċiv. 18.7.2017 fil-kawża fl-isemijiet *Montaldo Insurance Agency Limited noe vs Christian Bugeja et*

Tilqa' l-ewwel talba attriċi u ssib li l-imħarrek Ryan Sciberras waħdu jaħti għall-inċident li seħħ fis-17 ta' Lulju, 2011, meta waqt li kien qed isuq il-vettura registrata RYN-131, fi Triq is-Sejba, fl-Imqabba, tajjar lill-attur Darren Vella u gāblu ġrieħi li ma jfiqux;

Tilqa' t-tieni talba attriċi u tillikwida d-danni mgarrba mill-attur fl-ammont ta' erbgħa u sittin elf erba' mija u ħames euro (€64,405);

Tilqa' t-tielet talba attriċi billi tikkundanna lill-imħarrek u lill-kumpannija intervenuta fil-kawża, flimkien u solidalment bejniethom, biex iħallsu lill-attur is-somma ta' erbgħa u sittin elf erba' mija u ħames euro (€64,405), flimkien mal-imgħax legali fuq l-imsemmija somma b'seħħ millum sal-jum tal-ħlas effettiv, b'kull jedd ta' rivalsa lill-istess kumpannija intervenuta fil-kawża fil-konfront tal-imħarrek u/jew tal-assikurat tagħha; u

Tikkundanna lill-imħarrek u lill-kumpannija intervenuta fil-kawża jħallsu, flimkien u solidalment bejniethom, **l-ispejjeż tal-kawża**.

Moqrija

**Onor. Joseph R. Micallef LL.D.,
Imħallef**

7 ta' Lulju, 2021

**Geraldine Rickard
Deputat Registratur**

7 ta' Lulju, 2021